

(ബി) ലോക്ഡൗൺമൂലം വിനോദസഞ്ചാര മേഖലയിൽ പ്രത്യക്ഷമായോ പരോക്ഷമായോ ജോലി ചെയ്യുന്നവർക്ക് ഉപജീവനമാർഗ്ഗമില്ലാതായിരിക്കുന്ന സാഹചര്യത്തിൽ സാമ്പത്തിക സഹായമോ ആനുകൂല്യങ്ങളോ നൽകാനുദ്ദേശിക്കുന്നുണ്ടോ; ഉണ്ടെങ്കിൽ വിശദാംശങ്ങൾ ലഭ്യമാക്കാമോ?

ലോക്ഡൗൺമൂലം വിനോദസഞ്ചാര മേഖലയിലുണ്ടായ പ്രതിസന്ധിയുടെ സാഹചര്യത്തിൽ സാമ്പത്തികസഹായങ്ങളും ആനുകൂല്യങ്ങളും സർക്കാർ പാക്കേജുകൾ വഴി നടപ്പാക്കിവരുന്നുണ്ട്. കോവിഡ്-19 മഹാമാരിയുടെ പശ്ചാത്തലത്തിൽ വിനോദ സഞ്ചാര മേഖലയിൽ തൊഴിലെടുക്കുന്നവർക്കും സംരംഭകർക്കും സാമ്പത്തിക പിന്തുണ നൽകുന്നതിനുവേണ്ടി ടൂറിസം വർക്കിംഗ് ക്യാപിറ്റൽ സപ്പോർട്ട് സ്കീം, ടൂറിസം എംപ്ലോയ്മെന്റ് സപ്പോർട്ട് സ്കീം, ടൂറിസം ഗൈഡ് സപ്പോർട്ട് സ്കീം, ടൂറിസം ഹൗസ് ബോട്ട് സപ്പോർട്ട് സ്കീം എന്നിവ നടപ്പാക്കിവരുന്നു. ഇതുകൂടാതെ കഴിഞ്ഞ ബഡ്ജറ്റിൽ പ്രഖ്യാപിച്ച പാക്കേജ് നടപ്പാക്കുന്നതിന്റെ ഭാഗമായി വിവിധ പദ്ധതികൾ ആവിഷ്കരിച്ചുവരുന്നു.

(സി) വയനാട് ജില്ലയിലെ കോവിഡാനന്തര ടൂറിസം സാധ്യതകൾ അവലോകനം ചെയ്ത് ഈ മേഖലയുടെ സമഗ്ര വികസനം ഉറപ്പുവരുത്തുന്നതിനായി ദീർഘകാല പദ്ധതികൾ ആവിഷ്കരിക്കാനും പുനരുജ്ജീവന പാക്കേജ് നടപ്പാക്കാനും ഉദ്ദേശിക്കുന്നുണ്ടോ; വിശദാംശം നൽകുമോ?

വയനാട് ജില്ലയിലെ കോവിഡാനന്തര ടൂറിസം സാധ്യതകൾ അവലോകനം ചെയ്യുന്നതിനായി 2-7-2021-ന് പൊതുമരാമത്ത്-ടൂറിസം വകുപ്പുമന്ത്രിയുടെ അധ്യക്ഷതയിൽ ജില്ലാ കളക്ടറുടെ ചേമ്പറിൽവച്ച് ഒരു യോഗം ചേരുകയും യോഗത്തിൽ വയനാടിനായി ഒരു ടൂറിസം മാസ്റ്റർ പ്ലാൻ തയ്യാറാക്കാൻ തീരുമാനിക്കുകയും ചെയ്തിട്ടുണ്ട്. ടൂർ ഓപ്പറേറ്റേഴ്സ്, സൈക്കിളിംഗ് അസോസിയേഷൻ, മീഡിയ, കലാകാരന്മാർ, ഗ്ലോഗേഴ്സ്, ബ്ലോഗേഴ്സ്, വിദ്യാർത്ഥികൾ, അഡ്വഞ്ചർ ടൂറിസം ഓപ്പറേറ്റേഴ്സ്, യുവജനങ്ങൾ തുടങ്ങിയവരെ ഉൾക്കൊള്ളിച്ചുകൊണ്ട് പദ്ധതി തയ്യാറാക്കുന്നതിനുള്ള പ്രാരംഭ നടപടികൾ സ്വീകരിച്ചുവരുന്നു.

അച്ചൻകോവിൽ-ഗവി ടൂറിസം സർക്യൂട്ട്

138(748) ശ്രീ. കെ. യു. ജനീഷ് കുമാർ: താഴെക്കാണുന്ന ചോദ്യത്തിന് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

അച്ചൻകോവിൽ-ഗവി ടൂറിസം സർക്യൂട്ട് അനുവദിക്കാൻ സാധിക്കുമോയെന്ന് വിശദമാക്കാമോ?

"അച്ചൻകോവിൽ-ഗവി ടൂറിസം സർക്യൂട്ട് " അനുവദിക്കുന്ന കാര്യം പരിശോധിക്കാവുന്നതാണ്.